

کیا فی زمانہ سفری سہولیات کے پیش نظر عورت بغیر محرم سفر حج کر سکتی ہے؟



دارالافتاء اہلسنت
Darul Ifta Ahle Sunnat

تاریخ: 05-06-2020

ریفرنس نمبر: Lar- 9726

کیا فرماتے ہیں علمائے دین و مفتیان شرع متین اس مسئلے کے بارے میں کہ زید کا کہنا ہے کہ آج کے دور میں سفر میں بہت سہولیات پیدا ہو چکی ہیں، سفر آسان، محفوظ اور تیز ہو چکا ہے اور حج کے لیے عورتوں کے حکومتی سطح پر گروپس تیار کیے جاتے ہیں، تو عورتیں محفوظ ہوتی ہیں، لہذا آج کے دور میں عورت بغیر محرم کے سفر حج کر سکتی ہے اور احادیث میں جو بغیر محرم کے سفر کی ممانعت ہے وہ پہلے دور کے اعتبار سے ہے جب سفر اونٹوں گھوڑوں پر ہوتا تھا، سفر کرنے میں کئی کئی دن لگ جاتے تھے اور غیر محفوظ بھی ہوتا تھا اور وہ اپنی دلیل کے طور پر یہ روایت بھی بیان کرتا ہے کہ:

”قال فإن طالت بك حياة، لترين الطعينة ترتحل من الحيرة، حتى تطوف بالكعبة لا تخاف أحدا إلا الله۔۔۔ قال عدی: فرأيت الطعينة ترتحل من الحيرة حتى تطوف بالكعبة لا تخاف إلا الله“ ترجمہ: نبی کریم صلی اللہ تعالیٰ علیہ وآلہ وسلم نے (حضرت عدی رضی اللہ تعالیٰ عنہ سے) ارشاد فرمایا: اگر تمہاری عمر لمبی ہوئی، تو تم اونٹ پر سوار عورت کو دیکھو گے کہ وہ حیرہ سے سفر کرے گی، یہاں تک کہ کعبہ کا طواف کرے گی اس حال میں کہ اسے اللہ تعالیٰ کے سوا کسی کا خوف نہیں ہوگا، حضرت عدی رضی اللہ تعالیٰ عنہ نے فرمایا: میں نے اونٹ پر سوار عورت کو دیکھا جو حیرہ سے چل کر خانہ کعبہ کا طواف کر رہی تھی اس حال میں کہ اسے اللہ تعالیٰ کے سوا کسی کا خوف نہیں تھا۔

(صحیح البخاری، کتاب المناقب، باب علامات النبوة فی الاسلام، ج 04، ص 197، دار طوق النجاة)

زید اس سے استدلال کرتے ہوئے کہتا ہے کہ اس سے پتا چلا جب امن و امان اور محفوظ سفر ہو، تو عورت تنہا سفر حج کر سکتی ہے۔ شرعی رہنمائی فرمائیں کہ زید کا یہ استدلال درست ہے یا نہیں؟

بسم الله الرحمن الرحيم

الجواب بعون الملك الوهاب اللهم هداية الحق والصواب

زید کا یہ استدلال اور عندیہ شرعاً درست نہیں ہے۔ جس کی چند وجوہ درج ذیل ہیں:

(الف) نبی کریم صلی اللہ تعالیٰ علیہ وآلہ وسلم نے یہ خبر عطا فرمائی تھی کہ ایسا ہوگا، لیکن یہ کہاں فرمایا کہ ایسا شرعاً درست ہوگا اور اس وقت عورتوں کو بغیر محرم سفر شرعی کرنے کی اجازت ہوگی، جبکہ اس کے مقابل واضح طور پر احادیث میں بغیر محرم سفر کی ممانعت فرمائی ہے۔

(ب) نیز سوال میں مذکورہ روایت میں تو عورت کے تنہا سفر کرنے کا ذکر ہے، جبکہ زید رفقا اور خواتین کے گروپ کے ساتھ سفر کرنے کی بات کر رہا ہے، تو زید کا موقف اس روایت کے بھی مطابق نہیں۔

(ج) نیز زید نے آج کے دور کی بات کی ہے، جبکہ سوال میں مذکورہ روایت میں تو پچھلے دور کی بات ہے اور سوال میں موجود روایت کے مطابق اس وقت اتنا پر امن دور تھا کہ تنہا عورت کو سفر کرنے کی صورت میں کسی لٹیڑے وغیرہ کا خوف نہیں تھا، جبکہ ہمارے اس دور میں امن کی یہ حالت نہیں ہے کہ بغیر کسی کی معیت کے عورت تنہا اتنا سفر کرے اور اسے کسی لٹیڑے وغیرہ کا خوف ہی نہ ہو، تو یوں بھی زید کا استدلال درست نہیں۔

(د) نیز زید بھی صرف سفر حج بغیر محرم کرنے کا ذکر کر رہا ہے، جبکہ بعض روایات میں غیر حج کے بھی عورت کے تنہا سفر کرنے کا واقعہ بیان کیا گیا ہے، تو اگر زید کے طریقہ استدلال کو

اختیار کیا جائے، تو اس کا مطلب یہ ہو گا کہ غیر سفر حج کے لیے بھی عورت بغیر محرم کے سفر کر سکتی ہے، جبکہ یہ بات اجماع کے خلاف ہے۔

عورت کو بغیر محرم کے سفر کرنے کی ممانعت سے متعلق روایات:

صحیح بخاری میں ہے: ”قال النبي صلى الله عليه وسلم: لا تسافر المرأة إلا مع ذي محرم، ولا يدخل عليها رجل إلا ومعها محرم، فقال رجل: يا رسول الله إني أريد أن أخرج في جيش كذا وكذا وامرأتي تريد الحج، فقال: اخرج معها“ ترجمہ: نبی کریم صلی اللہ تعالیٰ علیہ وآلہ وسلم نے فرمایا: عورت بغیر محرم کے سفر نہ کرے اور محرم کی غیر موجودگی میں کوئی اس کے پاس نہ آئے، اس پر ایک شخص نے عرض کی: یا رسول اللہ عزوجل وصلی اللہ تعالیٰ علیہ وآلہ وسلم! میں فلاں فلاں لشکر میں جانا چاہتا ہوں اور میری عورت حج کرنا چاہتی ہے، تو آپ صلی اللہ تعالیٰ علیہ وآلہ وسلم نے ارشاد فرمایا: تم اپنی عورت کے ساتھ جاؤ۔ (صحیح البخاری، باب حج النساء، ج 03، ص 19، دار طوق النجاة)

مزید بخاری شریف میں ہے: ”ولا تسافرن امرأة إلا ومعها محرم، فقام رجل فقال: يا رسول الله، اکتبت في غزوة كذا وكذا، وخرجت امرأتي حاجة، قال: اذهب فحج مع امرأتك“ ترجمہ: اور ہر گز کوئی عورت بغیر محرم کے سفر نہ کرے، اس پر ایک شخص کھڑا ہو کر عرض گزار ہوا، میرا نام فلاں فلاں غزوے میں لکھا گیا ہے اور میری عورت حج کے ارادے سے نکلی ہے، آپ صلی اللہ تعالیٰ علیہ وآلہ وسلم نے فرمایا: تم جاؤ اور اپنی عورت کے ساتھ حج کرو۔

(صحیح البخاری، کتاب الجہاد، ج 04، ص 59، دار طوق النجاة)

صحیح مسلم شریف میں یہی روایت یوں بیان کی گئی ہے: ”ولا تسافر المرأة إلا مع ذي محرم، فقام رجل، فقال: يا رسول الله، إن امرأتي خرجت حاجة، وإني اکتبت في غزوة كذا وكذا، قال: انطلق فحج مع امرأتك“ ترجمہ: اور عورت بغیر محرم کے سفر نہ کرے، پس ایک شخص کھڑے ہو کر عرض گزار ہوا: یا رسول اللہ عزوجل وصلی اللہ تعالیٰ علیہ وآلہ وسلم میری عورت حج کے لیے نکلی اور

میرا نام فلاں فلاں غزوے میں لکھا گیا ہے، آپ صلی اللہ تعالیٰ علیہ وآلہ وسلم نے فرمایا: جا کر اپنی عورت کے ساتھ حج کرو۔

(صحیح المسلم، باب سفر المرأة مع محرم الی حج وغیرہ، ج 02، ص 978، دار احیاء التراث العربی، بیروت)

غیر حج کے لیے عورت کے سفر کا واقعہ:

ترمذی شریف میں ہے: ”فإني لا أخاف عليكم الفاقة، فإن الله ناصركم ومعطيكم حتى تسير الضعينة فيما بين يثرب والحيرة أو أكثر ما يخاف على مطيتها السرقة“ ترجمہ: مجھے تم پر فاقہ کا کوئی خوف نہیں ہے، کیونکہ اللہ تعالیٰ تمہارا مددگار اور تمہیں عطا فرمانے والا ہے، یہاں تک کہ اونٹ پر سوار عورت یثرب اور حیرہ کے درمیان کی مسافت یا اس سے زیادہ کی مسافت اس حال میں طے کرے گی کہ اس کی سواری پر چور کا خوف نہیں ہوگا۔

(جامع ترمذی، ابواب تفسیر القرآن، ج 05، ص 53، بیروت)

زید کی ذکر کردہ روایت کے جوابات:

جو حدیث پاک زید نے اپنے استدلال میں پیش کی ہے، اس کے جواب میں محقق علی الاطلاق، حضرت علامہ امام ابن ہمام علیہ الرحمة فتح القدير میں فرماتے ہیں: ”وأما حديث عدي بن حاتم، فليس فيه بيان حكم الخروج فيه ما هو ولا يستلزمه، بل بيان انتشار الأمن، ولو كان مفيدا لاباحة كان تقيض قولهم فإنه يبيح الخروج بلا رفقة ونساء ثقات“ ترجمہ: اور جہاں تک معاملہ حضرت عدی بن حاتم رضی اللہ تعالیٰ عنہ کی روایت کا ہے، تو اس روایت میں اس دور میں سفر کرنے کا حکم بیان نہیں کیا گیا کہ حکم کیا ہے؟ اور نہ یہ اس کو مستلزم ہے، بلکہ اس میں تو امن و امان کے عام ہونے کا بیان ہے اور اگر بالفرض اس میں سفر کرنے کے حکم کا بیان ہو، تو یہ شوافع کے موقف کے برخلاف ہو گا کہ اس صورت میں روایت بغیر رفقاء اور ثقہ عورتوں کے تنہا عورت کو سفر کرنے کی اجازت ثابت کرے گی۔ (جبکہ شوافع کے نزدیک تو عورت ثقہ عورتوں کے ساتھ سفر کر سکتی ہے، تنہا سفر نہیں کر سکتی۔)

(فتح القدیر، کتاب الحج، ج 02، ص 421، دارالفکر بیروت)

بنایہ شرح ہدایہ میں اس کے تحت ہے: ”قلت: حدیث عدی ہذا یدل علی الوقوع، ولا یدل علی الجواز بوجه من وجوه الدلالة بمطابقتہ، ولا بالتزامہ؛ لأنه ورد فی معرض الشاء علی الزمان بالأمن والعدل، و ذکر خروج المرأة علی ذلك بلا خفیر لیبیان الاستدلال علیہ، ولا یقال: تأخیر البیان عن وقت الحاجة لا یجوز؛ لأننا نقول: ما أخره بل بین حرمة خروجها فی عدة أحادیث صحیحة ثابتة“ ترجمہ: میں کہتا ہوں: حدیث عدی اس بات پر دلالت کرتی ہے کہ ایسا معاملہ وقوع پذیر ہو گا اور اس میں دلالت کے کسی طریقہ کے مطابق نہ دلالت مطابقیہ کے مطابق اور نہ دلالت التزامیہ کے مطابق اس کے جواز کی دلیل نہیں ہے، کیونکہ اس روایت میں اس زمانے کے عدل اور امن و امان کے ذریعے اس کی تعریف بیان کی گئی ہے اور اس عدل و امن و امان پر استدلال کے طور پر بیان کیا گیا ہے کہ عورت بغیر کسی محافظ کے سفر کرے گی، اور یہ اعتراض نہیں کیا جائے گا کہ وقت حاجت سے بیان کو موخر کرنا، جائز نہیں ہوتا، کیونکہ ہم کہیں گے کہ آپ صلی اللہ تعالیٰ علیہ وآلہ وسلم نے بیان کو موخر نہیں فرمایا، بلکہ کئی احادیث صحیحہ ثابتہ میں عورت کے تنہا سفر کی حرمت کو بیان فرمایا ہے۔

(البنایہ شرح الہدایہ، کتاب الحج، ج 04، ص 153، دارالکتب العلمیہ، بیروت)

تبیین الحقائق میں ہے: ”وحدیث عدی یدل علی الوقوع وليس فیہ دلالة علی الجواز فلا یلزم حجة وهذا لأنه - علیہ الصلاة والسلام - ساق الکلام لیبیان أمن الطریق من العدل لالیان أنها یجوز لها أن تسافر بغیر محرم ولا زوج، نظیرہ قوله - علیہ الصلاة والسلام - فبه لیأتین علی الناس زمان تسیر الطعینة من مكة إلى الحیرة لا یأخذ أحد بخطام راحلتها الحدیث وأجمعوا أنها لا یحل لها أن تسیر من مكة إلى الحیرة ولا من بلد إلى بلد آخر بالقیاس علیہ“ ترجمہ: اور حضرت عدی رضی اللہ تعالیٰ عنہ والی روایت صرف اس پر دلالت کرتی ہے کہ ایسا واقع ہو گا اور اس میں اس کے جائز ہونے کی دلیل نہیں ہے، پس یہ ہمارے خلاف حجت نہیں بن سکتی اور یہ اس لیے ہے کہ آپ صلی اللہ تعالیٰ علیہ وآلہ وسلم نے کلام مبارک اس زمانے میں عدل و انصاف کی وجہ سے راستے کے امن کو بیان کرنے کے لیے فرمایا ہے، نہ یہ بیان کرنے کے لیے کہ اسے بغیر محرم اور شوہر کے سفر کرنا، جائز ہو گا، اس کی نظیر آپ صلی

اللہ تعالیٰ علیہ وآلہ وسلم کا یہ فرمان ہے کہ لوگوں پر ایک زمانہ آئے گا کہ اونٹ پر سوار عورت مکہ سے حیرہ کی طرف سفر کرے گی اس کی سواری کی تکمیل کو کوئی تھامنے والا نہیں ہوگا اور سب کا اجماع ہے کہ اس پر قیاس کرتے ہوئے عورت کے لیے مکہ سے حیرہ کی طرف اور کسی شہر سے دوسرے شہر کی طرف سفر کرنا حلال نہیں ہے۔

(تبيين الحقائق، کتاب الحج، ج 02، ص 06، القاہرہ)

واللہ اعلم عز وجل ورسولہ اعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی

محمد عرفان مدنی

13 شوال المکرم 1441ھ / 05 جون 2020ء

الجواب صحیح

مفتی ابو الحسن محمد ہاشم خان عطاری